

توازن اور اعتدال اور ہماری صورت حال

مولانا محمد اسجد قاسمی ندوی

استاذ حدیث جامعہ عربیہ اہلادیہ، مراد آباد انڈیا

موجودہ دورہ میں ہم جن حالات سے دوچار ہیں اور جو بے اعتدالیاں اور خرابیاں ہم میں جڑ پکڑ چکی ہیں ان میں ایک بے اعتدالی اور خرابی ہے اعمال و افعال کے درجات و مراتب (Grad) سے ناواقفیت اور اس کے نتیجہ میں غیر اہم امور کو اہم اور اولین مقام دے کر اہم اور فوری توجہ کے متقاضی امور کو نظر انداز کرنا۔

عقل و شرع دونوں کا تقاضا ہے کہ توازن ہر چیز کو اس کے صحیح مقام پر رکھنا، تمام اعمال و احکام و اقدار میں اہم کو غیر اہم سے مقدم رکھنا، اور اعتدال و عدل کے تقاضے پورے کرنا بنیادی طور پر ضروری ہے، نہ اس کی گنجائش ہے کہ غیر اہم کو اہم پر اور کم اہم کو زیادہ اہم پر مقدم رکھا جائے اور نہ ہی یہ درست ہے کہ بلند مرتبہ کو کم مرتبہ اور بڑے کو چھوٹا اور چھوٹے کو بڑا کیا جائے، بلکہ مکمل عدل، توازن اور تناسب برقرار رکھنا لازمی ہے، واقعہ یہ ہے کہ شریعت بندوں کو جن احکام، افعال اور اقدار کا مکلف اور پابند بناتی ہے وہ سب مرتبہ میں یکساں نہیں ہیں، بلکہ ان میں شریعت نے تفاوت اور فرق رکھا ہے، کچھ اہم ہیں اور کچھ اہمیت میں کم، کچھ اصول کا درجہ رکھتے ہیں اور کچھ فروع ہیں، ان میں فرائض و ارکان کے درجہ کی چیزیں بھی ہیں اور تکمیل و تحسین کے درجہ کی چیزیں بھی، اعلیٰ بھی ہیں اور ادنیٰ بھی۔

خود قرآن و حدیث کے نصوص سے معلوم ہوتا ہے کہ شریعت نے ہر حکم و عمل کا درجہ یکساں نہیں رکھا ہے، بلکہ ان میں فرق اور تفاوت ہے، قرآن میں ایک مقام پر ارشاد ہوا ہے ﴿اجعلنم سقایة الحاج و عمارة المسجد الحرام کمن آمن باللہ و بالیوم الآخر و جاهد فی سبیل اللہ، لایستون عند اللہ، واللہ لایہدی القوم الظالمین، الذین آمنوا و ہاجروا و جاهدوا فی سبیل اللہ باموالہم و انفسہم اعظم درجۃ عند اللہ، و اولئک ہم الفائزون﴾ (التوبة: ۱۹، ۲۰) کیا تم لوگوں نے یہ ٹھیرا رکھا ہے کہ حاجیوں کے لئے تسبیح لگا دینی اور مسجد حرام کو آباد رکھنا اسی درجہ کا کام ہے جیسا اس شخص کا کام جو اللہ پر اور آخرت کے دن پر ایمان لایا اور اللہ کی راہ میں جہاد کیا؟ اللہ کے نزدیک تو یہ دونوں برابر نہیں ہیں، اور اللہ (کا قانون یہ ہے کہ وہ) ظلم کرنے والوں پر (کامیابی کی) راہ نہیں کھولتا، جو لوگ ایمان لائے، ہجرت کی، اور اپنے مال اور جان سے اللہ کی راہ میں جہاد

کیا تو یقیناً اللہ کے نزدیک ان کا بہت بڑا درجہ ہے اور وہی ہیں جو کامیاب ہونے والے ہیں۔

اس آیت میں یہ بتا دیا گیا ہے کہ ایمان اور جہاد وہ اعمال ہیں جن کا درجہ مسجد حرام کو آباد کرنے اور حاجیوں کو پانی پلانے سے بدرجہا بڑھا ہوا ہے، دونوں برابر نہیں ہو سکتے، بلکہ ان میں درجات کے اعتبار سے بڑا فرق ہے۔ حدیث میں آتا ہے: "الایمان بضع وسبعون شعبۃ: أعلاها لا اله الا الله، وأدناها إماطة الأذى عن الطريق" (متفق علیہ) ایمان کے ستر سے زائد شعبے ہیں، سب سے افضل شعبہ کلمہ لا اله الا الله (کا اعتراف و اقرار) ہے اور سب سے ادنیٰ شعبہ راستے سے تکلیف دہ چیز ہٹانا اور دفع کرنا ہے۔

اس حدیث سے اندازہ کیا جاسکتا ہے کہ ایمان کے مختلف شعبوں میں اتحاد مرتبہ نہیں بلکہ تفاوت مراتب و مدارج ہے، صحابہ کرام چونکہ ایمانی رنگ میں رنگے ہوئے تھے اس لئے وہ یہ جاننے کے لئے بے حد کوشاں رہتے تھے کہ سب سے افضل عمل کون ہے؟ تاکہ اس پر مداومت کر کے قرب خداوندی کی دولت سے مالا مال ہوں، اسی لئے ذخیرہ احادیث میں بیسوں ایسی حدیثیں ہیں جن میں صحابہ نے رسول اکرم صلی اللہ تعالیٰ علیہ وسلم سے سوال کیا ہے کہ سب سے افضل یا سب سے بہتر یا اللہ کے نزدیک سب سے محبوب اور پیارا عمل کون سا ہے؟ اور جواب میں آپ نے مخاطبین، حالات، مقام و موقع، زمانہ و وقت کے تفاوت کی رعایت فرماتے ہوئے مختلف اعمال کو افضل بتایا، کبھی وقت کے شروع میں نماز کو افضل بتایا، کبھی عمل خیر پر مداومت کو بہتر قرار دیا، کبھی سلام کی ترویج کو افضل فرمایا اور کبھی بھوکے کو کھانا کھلانا سب سے اچھا کام بتایا، کبھی فرمایا کہ سب سے بہتر جہاد ظالم حاکم کے سامنے اعلانِ حق ہے، کبھی ارشاد ہوا کہ سب سے بہترین صدقہ تمدنی، مال کی محبت، بخل و حرص، اندیہ، فقیر و امید والداری کے زمانے کا صدقہ ہے۔

حضرت عمرو بن عبسہؓ سے مروی ہے کہ ایک آدمی نے آپ صلی اللہ تعالیٰ علیہ وسلم سے پوچھا کہ "ما الاسلام؟" اسلام کیا ہے؟ آپ صلی اللہ تعالیٰ علیہ وسلم نے فرمایا: "ان یسلم لله قلبک، وان یسلم المسلمون من لسانک ویدک" اسلام یہ ہے کہ تیرا دل اللہ کے سامنے جھک جائے اور مسلمان تیری زبان درازی اور دست درازی سے محفوظ رہیں، اس نے پوچھا "ای الاسلام افضل؟" کون سا اسلام افضل ہے؟ آپ صلی اللہ تعالیٰ علیہ وسلم نے فرمایا: الایمان، ایمان۔ (وہ اسلام جو اندرون قلب کے یقین کے نتیجے میں پیدا ہو) اس نے پوچھا "ما الایمان؟" ایمان کیا ہے؟ آپ صلی اللہ تعالیٰ علیہ وسلم نے فرمایا "ان تؤمن باللہ وملائکة، وکتابہ، ورسولہ والبعث بعد الموت" ایمان یہ ہے کہ تم اللہ پر، اس کی کتابوں پر، فرشتوں، پیغمبروں اور زندگی بعد موت پر، دل سے یقین کر لو، اس نے سوال کیا "فسای الایمان افضل؟" کون سا ایمان افضل ہے؟ فرمایا: "الہجرۃ" ہجرت، پوچھا: "ومبا الہجرۃ؟" ہجرت کیا ہے؟ فرمایا: "ان تہجر السوء" ہجرت یہ ہے کہ تم برائی اور گناہ چھوڑ دو، پوچھا "فسای الہجرۃ افضل؟" کون سی ہجرت افضل ہے؟ فرمایا:

”الجهاد“ جہاد، پوچھا ”وما الجهاد؟“ جہاد کیا ہے؟ فرمایا: ”ان تقاتل الكفار إذا لقيتهم“ جہاد یہ ہے کہ جب کافر دشمنوں سے سامنا اور ڈبھیر ہو جائے تو ان سے لڑائی کرو، پوچھا: ”فأى الجهاد افضل؟“ کون سا جہاد افضل ہے؟ فرمایا: ”من عقر جواده واهريق دمه“ جس میں گھوڑا مار دیا جائے اور مجاہد کا خون بہا دیا جائے (شہید کر دیا جائے) وہی سب سے افضل جہاد ہے (مسند احمد)

اس حدیث سے بہت واضح طور پر اعمال میں تفاوت مراتب و درجات کا علم ہوتا ہے۔

قرآن و حدیث کے تجزیاتی اور غائرانہ مطالعے سے معلوم ہوتا ہے کہ مختلف اعمال صالحہ، اخلاق حسنة اور عبادت اسلامیہ میں معیار اور درجہ و مرتبہ کا واضح اور نمایاں فرق ہے جس کی بنیاد پر اہم اور غیر اہم کی تمیز کی جاسکتی ہے، مثلاً حدیث میں آیا ہے ”صلاة الجماعة تفضل صلاة الفذ بسبع وعشرين درجة“ باجماعت نماز تہا نماز سے ستائیس گنا زیادہ افضل ہے (متفق علیہ) ”تفضل الصلوة التي يستاك لها على الصلوة التي لا يستاك لها سبعين ضعفا“ وہ نماز جس کے لئے مسواک کی جاتی ہے اس نماز سے ستر گنا برتر ہے جس کے لئے مسواک نہیں کی جاتی (شعب الایمان) روایات میں آتا ہے کہ ایک آدمی کے پاس کل دو درہم تھے اس نے اپنا ادھامال (ایک درہم) راہ خدا میں صدقہ کر دیا، حالانکہ اسے اس درہم کی بھی ضرورت تھی مگر اپنی ضرورت پر صدقہ کو ترجیح دی، اور دوسرے آدمی کے پاس بہت وافر مال تھا، جس میں سے اس نے ایک لاکھ درہم صدقہ کر دیا، اس پر آپ صلی اللہ تعالیٰ علیہ وسلم نے ارشاد فرمایا ”سبق درهم مائة ألف درهم“ ایک درہم ایک لاکھ درہم پر (دینے والے کے جذبہ اخلاص و ایثار کی وجہ سے) فائق ہو گیا، (سنن نسائی) ایک حدیث میں ہے ”رباط يوم وليلة خير من صيام شهر و قيامه“ ایک روز و شب کی سرحد کی پہرہ داری و حفاظت پورے ماہ کے روزوں اور شب بیداری سے افضل ہے۔ (صحیح مسلم) دوسری طرف اعمال سیرہ، اخلاق فاسدہ اور شرعی منوعات میں بھی درجہ بندی اور تفاوتِ رتبہ ہے، کبار (بڑے گناہ) اکبر الکبار (سب سے بڑے گناہ) صغائر (چھوٹے گناہ) مکروہات، مشتبہات، خلاف اولیٰ اور وغیرہ کی تقسیم اس کی واضح دلیل ہے، مثال کے طور پر اللہ کے رسول صلی اللہ تعالیٰ علیہ وسلم نے ارشاد فرمایا ”درہم ربا یا باكله الرجل، وهو يعلم، اشد عند الله من ستة وثلاثين زنية“ سو دکان ایک درہم جسے آدمی کھائے اللہ کی نگاہ میں چھتیس بار زنا کرنے سے زیادہ سنگین جرم ہے (مسند احمد) فرمایا ”الغيبية اشد من الزنا“ غیبت زنا سے بھی زیادہ سخت اور سنگین ہے۔ (شعب الایمان) ارشاد نبوی ہے کہ سب سے بدترین خصلت بخل اور بزدلی ہے (ابوداؤد)۔ سب سے بدترین لوگ وہ ہیں جو بے ضرورت بک بک کرتے اور بہت بولتے ہیں، اور تکبر کرتے ہیں اور باجمعیں چھاؤ کرتے ہیں (ترمذی) سب سے بڑا چور نماز کا چور ہے، جو رکوع سجدہ پورا نہیں کرتا، جلد بازی کرتا ہے، سب سے بڑا خیال وہ ہے جو سلام میں بخل کرتا ہے (طبرانی)

قرآن کی تصریح ہے کہ جس طرح اعمال میں تفاوت ہے اسی طرح افراد بشر اور انسانوں میں بھی مساوات مرتبہ نہیں ہے بلکہ علوم و اعمال، سیرت و اخلاق کے اعتبار سے تفاوت ہے، انسانوں میں اصل خلقت کے لحاظ سے تو مساوات ہے مگر اعمال و اخلاق کے لحاظ سے بڑا واضح فرق ہے، ذیل میں قرآن کی چند آیات درج کی جاتی ہیں جو اسے واضح کرتی ہیں۔

ارشاد باری ہے ﴿يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ﴾ (الحجرات: ۱۳) اے لوگو! ہم نے تم کو ایک مرد اور ایک عورت کے اختلاط سے پیدا کیا ہے اور تم کو مختلف قبائل اور خاندان بنایا ہے تاکہ تم ایک دوسرے کی شناخت کر سکو، تم میں سب سے معزز اللہ کے نزدیک وہ ہے جو سب سے زیادہ اللہ سے ڈرتا ہے۔

﴿قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ﴾ (الزمر: ۹) کیا جاننے والے اور نہ جاننے والے دونوں برابر ہو سکتے ہیں؟ ﴿لَا يَسْتَوِي الْقَاعِلُونَ مِنَ الْمُؤْمِنِينَ غَيْرِ أُولَى الضَّرَرِ وَالْمُجَاهِدُونَ فِي سَبِيلِ اللَّهِ بِأَمْوَالِهِمْ وَأَنْفُسِهِمْ، فَضَّلَ اللَّهُ الْمُجَاهِدِينَ بِأَمْوَالِهِمْ وَأَنْفُسِهِمْ عَلَى الْقَاعِلِينَ دَرَجَةً، وَكَلَّا وَعَدَّ اللَّهُ الْحَسَنَىٰ، وَفَضَّلَ اللَّهُ الْمُجَاهِدِينَ عَلَى الْقَاعِلِينَ أَجْرًا عَظِيمًا دَرَجَاتٍ مِنْهُ وَمَغْفِرَةً وَرَحْمَةً﴾ (النساء: ۹۵، ۹۶) مسلمانوں میں سے جو لوگ کسی معذوری کے بغیر گھر بیٹھے رہتے ہیں اور جو اللہ کی راہ میں جان و مال سے جہاد کرتے ہیں دونوں کی حیثیت یکساں نہیں ہے، اللہ نے بیٹھے والوں کی یہ نسبت جان و مال سے جہاد کرنے والوں کا درجہ افضل رکھا ہے، اگرچہ ہر ایک کے لئے اللہ نے بھلائی ہی کا وعدہ کیا ہے، مگر اس کے ہاں مجاہدوں کی خدمات کا معاوضہ بیٹھے والوں سے بہت زیادہ ہے، ان کے لئے اللہ کی طرف سے بڑے درجے ہیں اور مغفرت و رحمت ہے۔

﴿وَمَا يَسْتَوِي الْأَعْمَىٰ وَالْبَصِيرَ، وَلَا الظُّلُمَاتُ وَلَا النُّورَ، وَلَا الظِّلُّ وَالْحُرُورُ، وَمَا يَسْتَوِي الْأَحْيَاءُ وَلَا الْأَمْوَاتُ﴾ (فاطر: ۱۹-۲۲) اندھا اور آنکھوں والا برابر نہیں ہے، نہ تاریکیاں اور روشنی یکساں ہیں، نہ ٹھنڈی چھاؤں اور دھوپ کی تپش ایک جیسی ہے اور نہ زندے اور مردے مساوی ہیں۔ ﴿ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا، فَمَنْهُمْ ظَالِمٌ لِنَفْسِهِ وَمَنْهُمْ مُقْتَصِدٌ، وَمَنْهُمْ سَابِقٌ بِالْخَيْرَاتِ إِذْنُ اللَّهِ﴾ (فاطر: ۳۲) پھر ہم نے اس کتاب کا وارث بنا دیا اپنے بندوں میں سے منتخب لوگوں کو، اب کوئی تو ان میں سے اپنے نفس پر ظلم کرنے والا ہے، اور کوئی متوسط درجہ کا ہے اور کوئی نیکوں کی طرف بحکم خداوندی سبقت کرنے والا ہے۔ معلوم ہوا کہ اعمال و اخلاق کی طرح انسانوں میں بھی تفاوت ہے، مگر یہ فرق علم، عمل، خدا ترسی، جہاد وغیرہ کے لحاظ سے ہے۔

اس تفصیل سے یہ حقیقت آشکار ہوتی ہے کہ اعمال میں تفاوت ہے، اور ہر چیز کو اس کے مقام پر رکھنا اور

مناسب درجہ دینا اہل ایمان کی بنیادی ذمہ داری ہے۔

مگر آج امت کی صورت حال یہ ہے کہ مادی، معنوی، فکری، معاشرتی، سماجی، اجتماعی و اقتصادی، سیاسی و تہذیبی ہر میدان میں امت بے اعتدالی اور بے احتیاطی کی شکار ہے اور غیر اہم کو اہم قرار دے رہی ہے، آج اسلامی ممالک میں تعلیم جو کسی بھی قسم کی زندگی کے لئے اساس کا درجہ رکھتی ہے، کے مقابلے میں دوسری غیر اہم بلکہ ناجائز چیزوں مثلاً لہو و لعب، ڈرامہ، تھیٹر، اداکاری وغیرہ کو اولین مقام دیا جا رہا ہے، نوجوانوں میں جسمانی صحت، ورزش وغیرہ کو روحانی و عقلی شعوری ترقی کے مقابلے میں زیادہ ترجیح مل رہی ہے، ابوالفتح بستی نے اپنے اشعار میں اسی کا رونا رویا ہے کہ قوم پر عقل و قلب سے زیادہ توجہ دے رہی ہے کہتا ہے

یا خادم الجسم کم تسعی لخدمته أتطلب الربح مما فیہ خسران

أقبل علی النفس، واستكمل فضائلها فأنت بالنفس لا بالجسم إنسان

اے جسم کے خادم! اپنے قلب و نفس پر توجہ مرکوز کرو، اسے فضائل و محامد سے آراستہ کرو، تم اپنے جسم کی وجہ سے نہیں بلکہ قلب و عقل و نفس کی وجہ سے انسان ہو۔ مشہور جاہلی شاعر زہیر کا یہ شعر بہت رائج ہے

لسان الفتی نصف ونصف فؤادہ فلم یبق إلا صورة اللحم والدم

نوجوان کی زبان اور دل ہی اس کا سب کچھ ہیں، یہ نہ ہوں تو گوشت اور خون کی ایک صورت اور ڈھانچہ

ہی بچتا ہے۔

حدیث میں بھی آیا ہے کہ ”ألا إن فی الجسد مضغة إذا صلحت صلح السجد کله وإذا فسدت فسد الجسد کله ألا وہی القلب“ (متفق علیہ) سنو جسم میں ایک ٹکڑا ہے، وہ درست تو پورا جسم درست، وہ خراب تو پورا جسم خراب، وہ دل ہے، اس میں جسم کے مقابلے میں دل پر اولین توجہ دینے اور سب سے اہم سمجھنے کی طرف اشارہ ملتا ہے۔

عوام تو عوام ہے، دیندار و صاحب علم طبقات میں بھی دوراندیشی، دقت نظر، نکتہ رستی اور مستقبل بینی کا فقدان ہے، ان میں بھی یہی بے اعتدالی درآئی ہے، اہم کو نظر انداز کر کے غیر اہم پر اولین توجہ دی جا رہی ہے، جب کہ علم وہ روشنی ہے جو اہم، غیر اہم، افضل، غیر افضل، صحیح، غلط، مقبول، مردود، سنت، بدعت، درست، نادرست ہر عمل کی نشاندہی کرتی ہے، اور شریعت کی نگاہ میں جس عمل کا جو درجہ اور گریڈ ہے وہ علم ہی سے متعین ہوتا ہے، مگر سوخ علمی اور فقہیت سے محروم افراد اس فرق کو درخور اعتناء نہیں سمجھتے، نتیجہ یہ ہوتا ہے کہ وہ اعتدال کے صراط مستقیم سے نکل کر افراط و تفریط کی بھول بھلیوں میں بھٹکتے پھرتے ہیں۔

بہت سے لوگ حد درجہ مخلص ہوتے ہیں، بے لوث ہوتے ہیں، مگر علمی گہرائی کی کمی کی وجہ سے راج کو چھوڑ

کر مروج میں، افضل کے بجائے مفضول میں اور ضروری کے بجائے غیر ضروری امور میں اپنی تمام تر علمی و فکری

توانائیاں صرف کرنے لگتے ہیں، ایسا بھی ہوتا ہے کہ ایک علم ایک وقت یا مقام میں تو فوری اہمیت و توجہ کا مستحق ہوتا ہے مگر دوسرے وقت یا مقام میں وہ اولین توجہ و اہمیت کا مستحق نہیں ہوتا، مگر ناواقف افراد سے ہر وقت اور ہر مقام پر فوری اہمیت و توجہ کا مستحق سمجھتے ہیں۔

کچھ صاحب ثروت وہ ہیں جو تعمیر مسجد کی اہمیت و فضیلت کو سامنے رکھ کر ان محلوں اور علاقوں میں بھی مسجدیں بنوانے لگتے ہیں جہاں پہلے سے کئی مسجدیں موجود ہوتی ہیں اور کسی نئی مسجد کی بالکل ضرورت نہیں ہوتی، مگر وہ ایک خطرناک فوری ضرورت کے بغیر تعمیر مسجد میں خرچ کر دیتے ہیں، نتیجہ یہ ہوتا ہے کہ عام حالات میں مسجد ویران و بے آباد رہتی ہے، دعوت دین، کفر و الحاد کا مقابلہ اور دوسرے فوری ضرورت کے وہ کام جن کی طرف اولین توجہ کی ضرورت ہوتی ہے اسی لئے نظر انداز ہو جاتے ہیں، اور اسباب ثروت ان مدوں میں رقم خرچ کرنے سے کتراتے ہیں۔

ہر سال موسم حج میں نفل حج کرنے والے افراد اور رمضان میں عمرہ کرنے والوں کا ایک زبردست ہجوم ہوتا ہے، بار بار حج و عمرہ کر چکنے کے بعد بھی دیار حرم کا شوق لوگوں کو لے جاتا ہے، حالانکہ یہی رقم اگر مسلمانوں کی فوری ضروریات میں خرچ ہو، مجاہدین کا تعاون کیا جائے، مشنری سرگرمیوں کا مقابلہ کیا جائے، بیواؤں اور یتیموں کی کفالت کی جائے، بے سہارا بچیوں کی شادی کا نظم کیا جائے تو بلاشبہ یہ نفعی حج و عمرہ سے زیادہ اچھا اور فوری توجہ کا محتاج مصرف ہے، چند سالوں قبل مشہور اسلامی اسکالر نعیمی ہویدی نے ایک مضمون لکھا تھا اور یہ وضاحت کی تھی کہ ”بوسنیا کو بچانا فریضہ حج سے مقدم ہے“ فقہی نقطہ نظر سے اس وضاحت کا تجزیہ کرتے ہوئے مشہور مفکر ڈاکٹر یوسف قرضاوی لکھتے ہیں کہ مضمون نگار کی رائے فقہی ناجیہ نظر سے بالکل درست ہے، یہ اصولی مسلمہ ضابطہ ہے کہ وہ فرائض جن کی فوری انجام دہی اور ادائیگی ضروری اور مطلوب ہو ان فرائض سے مقدم ہوتے ہیں جن کی ادائیگی میں کچھ تاخیر کی گنجائش نکل سکتی ہو، اور حج و عمرہ فرض ہے جس میں تاخیر کی گنجائش نکل سکتی ہے، بعض ائمہ فقہاء کے ہاں حج کی ادائیگی علی الفور واجب نہیں، بلکہ اس میں تراخی (تاخیر) کی جاسکتی ہے، خصوصاً جب کہ عذر ہو اور دوسرا فوری مطلوب تقاضا درپیش ہو۔

بوسنیا کے مسلمان فقرو و فاقہ، بیماری، قتل و غارت گری، عیسائی دشمنوں کی تخریبی سرگرمیوں کے شکار ہیں، دشمن عملی اقدامات کے ذریعہ ان کا وجود مٹانا چاہ رہا ہے، اس لئے ان کی مدد، ان کو ظالم سے بچانا اور ان کی اعانت فوری توجہ کا مستحق فریضہ ہے، جس میں ذرا سا تاخیر مع لھوں نے خطا کی تھی، صدیوں نے سزا پائی کا مصداق ثابت ہو سکتی ہے، یہ پوری امت کی ایمانی غیرت، ملی شعور اور مذہبی حرارت کا مسئلہ ہے، اس لئے یہ بات بالکل درست ہے کہ بوسنیا کی حفاظت فریضہ حج پر مقدم ہے۔ (ملاحظہ ہو: نفی فقہ الأولویات لیوسف القرضاوی، ص: ۱۶)

اعداد و شمار کے ماہرین کا اندازہ ہے کہ عام طور پر ہر سال حج میں ۸۵ فیصد حاجی وہ ہوتے ہیں جو پہلے حج کر چکے ہوتے ہیں، اور اب حج نفل ادا کرنے آتے ہیں، جب کہ صرف ۱۵ فیصد حاجی پہلی بار حج کے لئے آنے

پہنی جاسکتی ہے یا نہیں؟ چھچھوں اور کمانوں کا استعمال جائز ہے یا حرام؟ یہ اور اس جیسے نہ جانے کتنے جزئی مسائل ہیں جن میں ہم الجھ کر اپنا وقت ضائع کر رہے ہیں، اپنی صفوں میں انتشار پیدا کر رہے ہیں، دلوں میں کدورتیں بڑھا رہے ہیں، یہ بے مقصد کوششیں ہیں اور فضول و لغو مصروفیات ہیں، جن میں پڑ کر ہم اساسیات کو نظر انداز کر بیٹھے ہیں۔

امت اسلامیہ کی مجموعی صورت حال کا تجزیہ یہ بتاتا ہے کہ (۱) یہ امت ان فرض کفایہ کو نظر انداز کر رہی ہے کہ جو مسلمانوں کی اجتماعی قوت و استحکام کے ضامن ہیں، سائنس و ٹیکنالوجی، صنعت اور میڈیا کے میدانوں میں سبقت اور نمایاں شرکت وہ بنیادی چیز ہے جس سے ہم غافل ہیں، حالانکہ یہ فرض کفایہ ہے جو ادا کر دیا جائے تو مسلمان عملی طور پر سیادت و قیادت کے منصب عالی پر متمکن ہو کر ظالموں کا پنجہ موڑ اور دشمنوں کی طاقت توڑ سکتے ہیں، اسی طرح غیر مسلموں میں دعوت اسلام کے فرض کفایہ سے بے اعتنائی عام ہے، جو محض اس مہم میں سرگرم ہیں انہیں دوسرے بھائیوں سے کوئی تعاون نہیں مل رہا ہے۔ ظالم اور دین سے منحرف حاکموں کا مقابلہ اور ان کے سامنے اعلانِ حق اور نفاق و مداہنت سے بچنا یہ وہ فرائض ہیں جن سے امت مجموعی طور پر غفلت برت رہی ہے۔

(۲) بعض وہ چیزیں جو فرض عین کے زمرہ میں آتی ہیں ان سے بھی غفلت ہم میں عام ہے، یا تو ہم سرے سے ان کو ادا نہیں کرتے، یا ادا تو کرتے ہیں مگر ان کا مطلوبہ حق پورا نہیں کرتے، امر بالمعروف اور نہی عن المنکر ان فرائض میں ہے جسے امت محمدیہ کا شعار قرار دیا گیا ہے، اور قرآن میں نماز و زکوٰۃ کے ساتھ اس کا ذکر آیا ہے اور اسے امت مسلمہ کے خیر امت ہونے کا ایک بنیادی سبب بتایا گیا ہے، اور یہود کو اسی فرض سے تغافل کے جرم میں ملعون قرار دیا گیا اور عذاب میں مبتلا کیا گیا، آج امت کی اکثریت اس سے غافل ہے، کسی منکر کے جواب میں تغیر بالمید (زور بازو سے مٹانا) تغیر باللسان (زبان سے منکر پر نکیر کرنا) تغیر بالقلب (دل میں برا سمجھنا اور طاقت ملنے پر منکر مٹانے کا عزم مصمم کرنا) کے تین درجے ہیں، بمشکل آخری درجہ ہم میں پایا جاتا ہے، اور کچھ وہ بے توفیق بھی ہیں جو اس تیسرے درجے سے بھی محروم ہیں، اور حدیث کے بموجب رائی کے دانے کے برابر بھی ایمان ان میں نہیں ہے۔

(۳) بعض ارکان و فرائض پر توجہ ہے اور بعض پر توجہ نہیں، اس کی واضح مثال روزہ ہے، رمضان میں روزوں کی پابندی عام طور پر مسلمان کرتے ہیں مگر سال بھر نمازوں کی پابندی سے غافل رہتے ہیں، حالانکہ نماز بلاشبہ روزے سے زیادہ اہم ہے اور دین کا مرکزی ستون ہے، دوسری طرف وہ لوگ بھی ہیں جو نماز کے تو پابند ہیں مگر فریضہ زکوٰۃ سے غافل ہیں، حالانکہ قرآن میں دسیوں مقامات پر نماز و زکوٰۃ کا ساتھ ساتھ ذکر آیا ہے، حضرت عبداللہ بن مسعود کا فرمان ہے ”امرنا بإقامة الصلوة وإيتاء الزكوة، ومن لم يترك فلا صلوة له“ (طبرانی) ہمیں نماز و زکوٰۃ کا حکم دیا گیا ہے، جو زکوٰۃ ادا نہ کرے اس کی نماز نامعتبر ہے، حضرت صدیق اکبر نے فرمایا ”واللہ لأفانن من فرق بین الصلوة والزكوة“ (متفق علیہ) اور جنگ کروں گا جو نماز و زکوٰۃ میں فرق کرے، یعنی

نماز پڑھے اور زکوٰۃ نہ دے، جس طرح نماز چھوڑنا حرام ہے اسی طرح زکوٰۃ نہ دینا جرم ہے، اسی لئے صحابہ نے عہد صدیقی میں مانعین زکوٰۃ سے قتال پر اجماع کر لیا تھا۔

(۴) فرائض سے زیادہ نوافل پر توجہ ہوگئی ہے، بہت سے ایسے مسلمان ہیں جو اجتماعی زندگی کے فرائض سے کوتاہ ہیں، والدین کے ساتھ حسن سلوک، اقرباء کے ساتھ صلہ رحمی، پڑوسیوں کے ساتھ حسن معاملہ، کمزوروں پر رحم و کرم، یتیموں اور فقراء کی مدد، منکر پر نکیر، ظلم کا خاتمہ اور مقابلہ، تجارت میں امانت داری، جھوٹ اور فریب سے بچنا، دوسروں کے حقوق کی ادائیگی یہ سب وہ فرائض ہیں جن سے عام مسلمان غافل ہیں، اور اذکار، تسبیحات، اور اوراد و وظائف جو نفلی درجے کی چیزیں ہیں ان پر ان فرائض سے زیادہ توجہ دیتے ہیں۔

(۵) انفرادی عبادتوں پر خوب توجہ اور اجتماعی عبادتوں سے یکسر بے پروائی بھی ہمارا مرض ہے، ہم اپنی حد تک نماز اور ذکر کے خوب پابند ہیں، مگر اجتماعی اور متعدد نفع و افادیت کی حامل عبادتوں مثلاً جہاد، اصلاح معاشرہ، اتحاد کی کوشش، تعاون علی الخیر، دوسروں کو صبر و حرم کی تلقین، عدل کی دعوت، دوسروں کے حقوق کی پاسداری وغیرہ سے ہم یکسر بے پرواہ ہیں۔

(۶) ہم میں بہت سے لوگ حرام کاموں پر نکیر سے زیادہ مکروہات و مشتبہات پر نکیر کر رہے ہیں، کبائر سے زیادہ صفائر پر نکیر کر رہے ہیں، یہ بھی بے اعتدالی ہے، کبائر و محرومات پر نکیر پہلے اور زیادہ ہونی چاہیے، صفائر و مکروہات پر بھی نکیر ہوگا اس کا درجہ دوسرے نمبر پر آتا ہے، بے ترتیبی سے فائدہ نہیں، نقصان ہوتا ہے۔

واقعہ یہ ہے کہ ہم فروع و جزئیات میں لگ اور پھنس کر اصول کو نظر انداز کر بیٹھے ہیں، حالانکہ یہ ضابطہ ہے کہ جو اصول کو ضائع اور نظر انداز کر دیتا ہے وہ منزل مقصود تک رسائی نہیں حاصل کر پاتا، ہم کبیرہ کو صغیرہ، صغیرہ کو کبیرہ، معمولی کو غیر معمولی، غیر معمولی کو معمولی، اول کو آخر، آخر کو اول، ہم کو غیر ہم، غیر ہم کو ہم، اولین درجہ کی چیز کو ثانوی درجہ کی چیز کو اولین سمجھنے، فرض سے زیادہ نفل پر توجہ، کبائر کا ارتکاب اور صفائر سے پرہیز کی سنگین غلطی اور بے اعتدالی میں مبتلا ہیں۔

یہ ہمارے لئے بڑا سنگین خطرہ ہے، آج اس کی شدید ضرورت ہے کہ ہم بے اعتدالی دور کریں، افراط و تفریط سے نکل کر اعتدال و توازن کو اپنا شعار بنائیں، اعمال و افعال کے مراتب سے واقف ہوں اور ہر چیز کو اس کے مقام مطلوب و محمود پر رکھ کر عملی اقدام کریں، اسی میں ہماری دنیوی اور اخروی صلاح و فلاح مضر ہے، اور یہی عقل اور شرع دونوں کا تقاضا اور مطالبہ بھی ہے (۱)۔

(۱) یہ اس موضوع کا سرسری مطالعہ و تجربہ ہے، مزید تفصیل کے شائقین، یوسف قرضاوی کی عربی کتاب ”فسی فہمہ الاولویات“ کا مطالعہ کر سکتے ہیں، راقم نے اس مضمون کی ترتیب میں اس کتاب سے کافی مدد لی ہے۔